



Пад такім дэвізам 12 верасня адбылася IX Нацыянальная пілігрымка сем’яў. Да Маці Божай Нястомнай Дапамогі ў парафію Найсвяцейшага Адкупіцеля ў Гродне прыбылі сем’і з усёй Беларусі. Падчас сустрэчы сужэнцы-католікі маліліся аб тым, каб Маці Божая ахінула іх сваім матчыным плашчом, а Яе заступніцтва ўчыніла так, каб кожная сям’я ішла ў сваім жыцці дарогай сапраўднага шчасця. У межах IX Нацыянальнай пілігрымкі сем’яў вернікі, што прыбылі на сустрэчу, пачулі гісторыю культу абраза Маці Божай Нястомнай Дапамогі. А. Анджэй Ядкоўскі CSsR заахвоціў прысутных прыносіць перад аблічча Марыі ўсе свае радасці і клопаты, каб у Яе прысутнасці ўсё асэнсавалася, падзякаваць за атрыманыя ласкі і папрасіць аб заступніцтве. Таксама пілігрымы ўдзельнічалі ў адарацыі Найсвяцейшага Сакраманту, мелі магчымасць паспавадацца, маліліся на ружанцы.

Цэнтральным пунктам пілігрымкі стала ўзначаленая кс. б-пам Аляксандрам Кашкевічам святая Імша ў інтэнцыі ўсіх сем’яў нашай краіны. Падчас набажэнства іерарх звярнуўся да сабраных сужэнцаў з прамовай, падчас якой асаблівы акцэнт зрабіў на праблемах, з якімі сутыкаюцца сучасныя сем’і. † “Ужо на пачатку гісторыі чалавецтва Бог стварыў сям’ю як адзіны, непарушны саюз мужчыны і жанчыны, якія павінны жыць разам, дапамагаць адно аднаму, нараджаць патомства і выходзіць яго. Сучасная сям’я, якая з’яўляецца галоўнай клеткай кожнага грамадства, перажывае крызіс. Таму ўмацаванне ў веры патрэбна для нас усіх, асабліва для дзяцей і моладзі, якія ўзрастаюць да дарослага жыцця менавіта ў сям’і”, – падкрэсліў біскуп Аляксандр.

Іерарх зазначыў, што найбольш актуальныя праблемы – гэта ўзрастаючая колькасць разводаў і абортаў, незахаваўнасць сужэнскай вернасці, адыход ад традыцыйнай мадэлі сям’і. Карані ўсіх гэтых ды іншых праблем належыць шукаць у крызісе веры, які ахапіў

свет. Сучасная сям’я павінна быць месцам прабывання Бога, таму важнай з’яўляецца супольная малітва ў сям’і. Вельмі добрай нагодай, каб распачаць практыку супольнай малітвы, будзе месяц кастрычнік, прысвечаны Маці Божай.

“Няхай ружанцовая малітва да Маці Божай узносіцца ў кожнай сям’і нашай краіны, бо без малітвы чалавечае сэрца не знойдзе супакою. Няхай дзеці з малога вучацца любові да Божай Маці, няхай пазнаюць, што маюць не толькі зямную маці, але і нябесную. Штодзённая малітва ўсёй сям’і, рэгулярная св. Імша і катэхізацыя будуць для дзяцей найлепшай школай жыцця”, – падкрэсліў бп Аляксандр Кашкевіч.

Таксама падчас св. Імшы пілігрымы аднавілі свае сужэнскія абяцанні. Гэта быў вельмі кранальны момант, бо сямейныя пары з розным стахам сумеснага жыцця, гледзячы ў вочы і трымаючыся за рукі, нанова сказалі “так” адно аднаму і аднавілі абяцанні вернасці і адданасці, якія далі падчас сакраманту шлюбу. Вельмі сімвалічна тое, што зараз сведкамі гэтых абяцанняў сталі дзеці сужэнцаў.



“Усе праблемы вырашальныя, калі ў сэрцы чалавека Бог”

Мэтай сустрэчы каталіцкіх сем’яў у Гродне было з’яднаць сем’і, каб праз сумеснае прабыванне, шчырую малітву і сведчанні знайсці адказы на сямейныя праблемы. Таксама гэта быў час падзякі за вернасць любові, узаемную павагу і дар бацькоўства.

Як адзначылі ўдзельнікі пілігрымкі, важным аспектам сустрэчы была магчымасць абмеркаваць надзённыя цяжкасці, з якімі сутыкаюцца сужэнцы, і разам з душпастарамі паспрабаваць знайсці выйсце з гэтых складаных сітуацый. “Падчас адной з канферэнцый нам быў прадстаўлены свайго роду псіхалагічны партрэт сучаснай сям’і, дзе бацькі не заўсёды знаходзяць час на сваіх дзяцей, кожны заняты выключна сабой, няма ўзаемнай павагі, любові, жадання выслухаць і дапамагчы, – гаворыць удзельніца сустрэчы Тэрэза Паплаўская. – Многія з нас, напэўна, у гэтым партрэце распазналі рысы, якія ў пэўнай ступені ўласцівы кожнаму з нас, недзе ў глыбіні душы нават сорамна стала за тое, што недалюбіў, недапесціў, не прамаўчаў ці, наадварот, не сказаў патрэбных слоў. Але разам з тым мне палягчала на душы, бо я дала сабе абяцанне нанова запрасіць Бога да сябе дадому, у сваю сям’ю. Цяпер будзем усёй сям’ёй старацца знаходзіць час і на працу, і на адпачынак, і на сустрэчу з Богам, але, галоўнае, каб гэта ўсё было супольна, тады і праблемы ўсе вырашацца. Вельмі добра, што ёсць такія сустрэчы, гэта сапраўдная падтрымка для сям’і”.

IX Нацыянальная пілігрымка сем’яў па традыцыі была арганізавана Радай па справах сям’і пры Канферэнцыі Каталіцкіх Біскупаў у Беларусі. За ход сустрэчы быў адказны а. Дзмітрый Лабкоў CSsR, новапрызначаны адказны за душпастарства сем’яў у

Любоў – наша місія. Сям’я, якая жыве ў паўнаце

Аўтар: Кінга Красіцкая
20.09.2015 01:00

Гродзенскай дыяцэзіі і пробашч парафіі Найсвяцейшага Адкупіцеля ў Гродне, якая і прымала гасцей.